

## Wasika-à Bulus Ba Ya Sig TITUS

Titus í mpìr Yahudawa bàna, ku kà mi ri bàg Yesu. Ku ma Bulus ri kyann rag í zyun ábìr-à ni. Bulus fim Titus mà byar-à big ri bar Karita jirà a wàníng sa swàm jir àjwár-à níng màhàn. Bulus dinya Titus barà àgbamká áyau mpìrká ri bàg Yesu má shi shubá áni. Bulus dinya Titus barà wàníng má tàg mpìrká kyau kyau: Wunù àgbamká kim, uwà àgbamká kim, yann wunùká kim, yann uwàká kim, ma ká zyun-à í fàu. Ku dinya wàníng rag a wàníng shi shu pìkyinn na tag ma mpìrká. Aku shi shu jàu ma mpìrká, aku sa akyib bàna, aku gbìb shùr bàna, aku wànn gàb ajun bàna.

<sup>1</sup> Mì í Bulus fàu Shìdun ma wùn aswam Yesu Kristi.

Big shig zu sig mì n swam bi sig mì ní sa shang mpìrká Shìdun shig zu sig níng, abig bir swàb kà pìkyinnbá á byar Shìdun, ma ní tiya big gbìb àjai bu-à Shìdun ri zìm ayi bàg.

<sup>2</sup> Gbìb àjai-à níng ri ya yonki kinn kinn. Shìdun zyun-à ri gim fig òsáng bàna níng, á sai-à ku mà m fig ma dunyaru bàna níng, ku rì gib sig nu rag kwá ya yi yonki-à níng. <sup>3</sup> A sai-à Shìdun rì zìm aku tàg mpìrká jír wá níng, ku shig zu sig mì, mì í wùn aswamwá. Mì ri dang jír wá àràng barà ku dinya sig mì, ku í mpìr-à zìg zu sig yi.

<sup>4</sup> Mì ri ba ya wù Titus wùn mí wà àjai. Yi pyànà níng, yi ri bir pìkyinn yí á byar Shìdun wàni.

Mì ri vig Tayí Shìdun ma Yesu Kristi wà zyun-à zìg zu sig yi níng, abig sa ya wù bu-à òsàn, ma abig ya wù pìkyinn na tag.

*Swàm Titus á Karita*

<sup>5</sup> Bu-à sa n̄ fim sig wù á Karita níng, í jirè á dang samyib buká káhi zyun-à sà̀n sig abig sa, ma á s̄inn àgbamká má sa swàm áyau mpìrká ri kwonn shinn á z̄inn Yesu ni, kó á swann-à wà áni bidim pár, àràg barà n̄ dinya sig wù níng. <sup>6</sup> Mpìr-à ma ri sa swàm áyau mpìrká ri kwonn shinn á z̄inn Yesu ni, mpìr-à níng hi aku shi mpìr ò̀sàn, aku z̄ig uwà ò̀zyun. Yannká buwá abig shi yannká ri bàg Shìdun ma kyinn ò̀zyun, kada abig shi yann sung gbam big kó yann yawari big bàna. <sup>7</sup> Agbam-à má sa swàm Shìdun níng, aku shi mpìr ò̀sàn, kada aku shi mpìr-à ri gbar dù shinn, kó mpìr-à ri dù p̄kyinn k̄ini, kó mpìr awa pyann shin, kó mpìr-à ri yàn ngain, kó mpìr-à ri z̄im bàì wàni bàna. <sup>8</sup> Ama aku shi mpìr-à ri p̄ann samyib kyinnká ò̀sàn níma, mpìr-à ri z̄im bu-à ò̀sàn, mpìr-à ri tib p̄kyinnwá, mpìr-à ri sa bu ò̀sàn, aku shi mpìr kyìkyà̀r, mpìr-à ri p̄ann shinnwá. <sup>9</sup> Aku shi mpìr-à ri p̄ann jir Shìdun ma p̄kyinn ò̀zyun. Aku shi mpìr-à ri sa bu-à Shìdun ma dang rag ayi sa. Kwa sa hing àdò̀níng, kwá d̄ìg gbam-à kwá t̄iya mpìrká gbìb ò̀sàn bu-à Shìdun ri z̄im ayi sa, kwá gbar vinn p̄kyinn mpìrká zyun-à ri z̄im fig jir Shìdun bàna.

<sup>10</sup> Tàma-à níng, mpìr yawari big n̄nànn níma shi sig áni, big ri dang jirká zyun-à bàna ma yìr. Big ri tonn gban mpìrká. Big í mpìr Yahudawaká zyun-à dang rag big ri bàg Yesu. <sup>11</sup> Sà̀n sig abig kan dim r̄ìg íri mpìr káníng, jir kai bàna big ri kà lu lu, mi ri tàg sa bai mpìrká ma jirká zyun-à sà̀n fig abig dang bàna. Bu káníng bidim pár big ri sa à̀jirè abig d̄ìg bàì ùwài níma. <sup>12</sup> Wùn aswam zyun áyaubá ni ku má ku í Karita, ku dang rag, “Karitawaká kó ákaun bidim pár, big í mpìr agim ò̀sàng, big í mpìr àbai, big í mpìr àbinn, big í mpìr finn.” <sup>13</sup> Jír-à níng í jir à̀jai. Tàma-à níng bu-à wá sa bàna, á yan ta big wàni, à̀jirè abig shi mpìr ò̀sàn á pyànn Shìdun, <sup>14</sup> ma wà big n̄im má bàg bu tàg Yahudawaká zyun-à sà̀n fig bàna níng, ma bu tàg

mpìrká zyun-à ri zìm fig àjai bàna. <sup>15</sup> A byar mpìr pìkyinn òsàn big, swàm bá í swàm òsàn, ama mpìr pìkyinn bibai, swàm bá í swàm bu-à bibai. Big bir fig pìkyinn bá á byar Shìdun bàna, jir kai bàna bu-à bibai-à big ri kyab á kyinn bá ni níng sa bai rìghing kyinn bá. <sup>16</sup> Big ri zìg kàng shinn bá àràng big yì hing Shìdun, ama swàm bá í swàm mpìr Shìdun bàna. Big ri zìm fig jàubá bàna, mi ri gbam shinn, bá sa sar fig bu òsàn bàna.

## 2

### *Bulus Dinya Titus Bu-à Wàníng Má Tàng Mpìrká*

<sup>1</sup> Ama buwú á tàng bu-à jir Shìdun dang sig níng ma pìkyinn ízyun. <sup>2</sup> A tàng wunù àwàutímká abig shi mpìr akyab jír, abig shi mpìr yar, abig shi mpìr apànn shinn, abig shi mpìr abir pìkyinn á byar Shìdun, abig zìm mpìrká, abig shi mpìr atib pìkyinn. <sup>3</sup> Bu uwà àwàutímká, á tàng big barà bá shi uwà pìkyinn òsàn. Kada abig shi mpìr nu bàna, kó awa pyann shin bàna tinn. Abig tàng bu òsàn àràng barà jir Shìdun dang sig. <sup>4</sup> A byar-à níng hi, bá tàng yann uwàkà ká zìg sig wunù barà bá zìm nùbá ma yannká bubá, <sup>5</sup> jirà abig pànn shinn bá, ma abig shi shu òsàn, ma abig sa swàm lu, ma abig bir pìkyinn bá á byar nùbá ni, jirà kada mpìr zyun aku dang bai big á jir shinn jir Shìdun ni bàna.

<sup>6</sup> Bu wunù gbánnká, á tàng big abig pànn shinn bá. <sup>7</sup> Bu-à wa sa bidim pár, á sa bu òsàn jirà mpìrká abig yì gbòb òsàn. A tàng àjai ma á sa swàmwú ma pìkyinn ízyun. <sup>8</sup> A dang kyann íri jír òsàn jirà kada mpìrká abig dèg jír bibai á shinnwú ni bàna. I wà mpìr azíbwú big má fig zunái, jir kai bàna big dèg fig bu-à bibai á shinnyí ni bàna.

<sup>9</sup> Fàuká abig wib àsàin lubá, abig sa bu-à wàníng ma dinya sig big abig sa. Kada abig gbam nu ma àsàin lubá bàna. <sup>10</sup> Abig jwi àsàin lubá ajwú bàna tinn. Bu-à ba sa bidim pár, abig tàng gwangga á byar àsàin lubá ni, jirà

mpìrká abig bàg bu tàg-à big ri tàg big á shinn Shìdun zyun-à pinn zu sig yi.

<sup>11</sup> Shìdun tiya sig yi àsànwá jirà aku zìg zu mpìrká bidim pàr á bu pyìrbá ni. <sup>12</sup> Asàn-à Shìdun sa ya sig yi níng, ri tàg rag kada ayi bàg Shìdun ma pìkyinn-à bibai bàna, kada ayi na abann buká á dunyaru bàna, ayi pànn shinnyí, ayi shi shu òsàn áyau mpìrká á dunyaru, ayi bàg Shìdun ma kyinn nízyun, <sup>13</sup> á sai-à yi ri shi kir àyúnn-à ùwài wà Yesu Kristi zyun-à má zìg zu yi níng, má mìr gbìb zu bi. Ku í Shìdun. Ayúnn-à níng hi, yá myàng gbamwá ma àsànwá. Yi ri zìm àyúnn-à níng hi aku fòr bi kíni. <sup>14</sup> Ku ya sig shinnwá jir shinnyí àjirà aku zìg zu yi á bu-à bibai, jirà ayi shi mpìr òsàn á pyànnwá ni, ma ayi shi sa íri bu-à òsàn kó ákaun.

<sup>15</sup> A tàg mpìrká bu káníng, á dang gbam pìkyinnbá ma á yan ta big ma gbam. A sa kyann bu-à sísàn jirà kada mpìrká abig myàng wù rag à kinn fig bu zyun bàna.

### 3

#### *Mpìr Aku Sa Bu-à Nsàn*

<sup>1</sup> A kyab pànn ya mpìrká buwú abig wib àgbamká ma kùrká, abig fig jir káníng ma abig sa ya káníng bu-à òsàn.

<sup>2</sup> A dinya big, kada abig dang bai zìnn mpìr bàna, ama abig shi shu pìkyinn na tag, abig shi shu òsàn ma jàubá. Abig sìn shinnbá á sim. <sup>3</sup> Yi ma shinnyí má, wàri yi rì sa hing buká zyun-à bàna ma yìr, yi gbam hing sung, yi sa hing sunu bu-à bibai, hár sunuyí sìn kàng yi fàu bu-à bibai. Yi rì sa íri akyib. Yi rì sa hing buká bibai, hár mpìrká zib yi, yi má yi ri zib big tinn. <sup>4</sup> Ama á sai-à azim Shìdunyí zyun-à má zìg zu yi, ma àsànwá wann bi á byar mpìrká ni níng, <sup>5</sup> í wà ku zìg zu yi á bu-à bibaiká ni. Ku sa fig àdòníng jirà yi sa sig bu òsàn bàna, ama jirà ku ri myàng ashiyí, n tu kyàr yi ma Awun Kyìkyàrwá zyun-à ri ya yi yonki àpyú. <sup>6</sup> Shìdun wìr wann bi ya sig yi Awun Kyìkyàrwá wùwài níma jir

shinn Yesu Kristi zyun-à zìg zu sig yi, <sup>7</sup> jir shinn àsànwá, í bu-à sa ku sìn sig yi rag yi í mpìr sèsàn á pyànnwá ni. Kwá ya yi yonki kinn kinn, zyun-à yi ri shi kir níng. <sup>8</sup> Jír-à níng í jir àjai.

Mì ri zìm á dang jír káníng ma gbam òsàn nímá, jirà mpìrká zyun-à bir sig pìkyinnbá á byar Shìdun níng, abig sa bu-à òsàn zyun-à má sà ya mpìrká bidìm pár. <sup>9</sup> A dinya mpìrká buwú, kada abig sa yipyàr bàna, kada abig kan wànn jir yàkúká jirà abig bìr pìkyinnbá áni bàna. Kada abig gbìb shùr, ma abig ngang ngain jir shinn doka bàna. Bu káníng bidìm pár, í bu átai sà fig bàna. <sup>10</sup> Mpìr-à ma ri kwonn ngain, á gbar sungwá kàun pyànà. Wà kwá ngang hing, á fim ku. <sup>11</sup> A byar-à níng hi, wá yì rag íri mpìr-à níng í mpìr bu pyìr. Bu pyìrwá má, má tiya ku rag bu-à ku sa sig níng bai.

### *Jír-à Kinn Shinn*

<sup>12</sup> Sai-à ma swam bi Artimas á byarwú ni, kó Tikikus, á sai-à hi á sa kíni á bi á byarmí ni mà jànn Nikopolis, jir kai bàna í byar-à ò zìm sig dí aku dìg mì màhàn. <sup>13</sup> Mì ri zìm á sa barà wá sa jirà á sa shang Zinas loya-à níng, ma Apolos barà bá yag kyonnbá. A ya big bu-à big ri zìm. <sup>14</sup> Mpìrká buyí zyun-à ri bàg Shìdun níng, abig shwann barà bá sa swàm òsàn, jirà abig sa shang mpìrká zyun-à bàna ma bu á wù. Kada abig shi shu átai bàna.

<sup>15</sup> Mpìrká zyun-à shi sig ma mì bidìm pár ri bib kà wù. A bib kà jàuyí big ká zyun-à bir sig pìkyinnbá á byar Yesu Kristi.

Shìdun aku sa sà ya ning bidìm pár.

## Jir Shidun

Jibu: Jir Shidun (New Testament)

copyright © 2019 Wycliffe Bible Translators, Inc.

Language: (jibu)

Contributor: The Nigeria Bible Translation Trust

All rights reserved.

2020-11-18

---

PDF generated using Haiola and XeLaTeX on 14 Jun 2022 from source files dated 13 Jun 2022

a1139895-fa13-5ff1-8c00-a8ad25fcfa2f